

अमर उजाला

Sambhal News: पशुओं की नकली दवाई बनाने की फैक्टरी पकड़ी, 1.09 हजार की दवा जब्त



बबराला (संभल)। औषधि विभाग और खाद्य विभाग की टीम ने सोमवार को पुलिस के साथ बबराला की लेखपाल कॉलोनी में एक मकान पर छापा मारकर पशुओं की नकली दवाई बनाने की फैक्टरी पकड़ी। टीम ने एक आरोपी को मौके पर दबोचने के साथ ही 1.09 लाख रुपये की नकली दवाई जब्त की। साथ ही दवाई पैकिंग करने की मशीन और अन्य उपकरण बरामद किए।

सोमवार को दोपहर करीब दो बजे औषधि निरीक्षक जयनेंद्र कुमार व खाद्य सुरक्षा अधिकारी कुलदीप कुमार ने बबराला में लेखपाल कॉलोनी में पशुओं की नकली दवाई बनाने की फैक्टरी पर छापा मारा। टीम ने मौके पर मिले एक युवक को हिरासत में ले लिया गया। कमरों में भारी मात्रा में पशुओं की नकली दवाई (गुरुवेट, वेट कंपनी की पशुओं की सीरप, एनएस इंजेक्शन, पाउडर, कैल्शियम की शीशी, टेबलेट, लीवर आदि) मिली। कैल्शियम पांच लीटर की केन, दो लीटर व एक लीटर की बोतल में भी मिला है। दवाइयों पर मैन्यूफैक्चरी का स्थान दर्ज नहीं था। इसके अलावा शीशी पर सील लगाने वाली पैकिंग मशीन व अन्य कुछ उपकरण मिले। कुछ टीम ने वहां मिली सभी दवाई कब्जे में ले ली। टीम दवाइयों को 12 कार्टून में भरकर कोतवाली ले गई। वहां उनकी छंटाई व गिनती की जा रही है। पकड़े गए गांव मडकावली निवासी दिनेश ने स्वयं को फैक्टरी का मालिक बताया। बिहार से दवा बनाने का लाइसेंस लेने की बात कही है। हालांकि टीम को वह कोई भी प्रमाण पत्र नहीं दिखा पाया। बताया कि बदायूं व बुलंदशहर जनपद में दवा की सप्लाई करता था।

Source: <https://www.amarujala.com/uttar-pradesh/sambhal/factory-making-fake-medicines-for-animals-caught-medicines-worth-rs-109-thousand-seized-sambhal-news-c-204-1-smbd1001-108306-2024-03-12>